
63.477  Όμιλία  παραινετική  λεχθεϊσα  έν  τώ  ναώ  τής  άγιας  Αναστασίας 
προς  τούς  άπολεκρθέντας·  και  από  δειξις  περί  τών  αγώνων  και  άθλων 
τοϋ  μακαρίου  και  δικαίου  Ίώβ. 

α.  Όσω  έλάττους  τών  είωθότων  οί  συνελθόντες,  τοσούτω  καί  ημείς  μείζονι 
χρησόμεθα  τή  προθυμία.  Ουδέ  γάρ  δίκαιον  αν  είή  τών  άπολεκρθέντων  την  ραθυμίαν 
την  ήμετέραν  σπουδήν  λυμήνασθαι,  άλλα  δι'  αύτό  μεν  ούν  τοϋτο  καί  δαψιλεστέραν 
παραθήσομεν  την  τράπεζαν,  ϊνα  τή,  πείρα  μαθόντες  την  ζημίαν  οί  μη 
παραγενόμενοι,  σπουδαιότεροι  λοιπόν  περί  τάς  συνόδους  γίνωνται  ταύτας.  Διό  δη 
καί  την  ύμετέραν  αγάπην  παρακαλώ  προσέχειν  τοϊς  λεγομένοις·  οΰτω  γάρ  διπλοϋν 
ύμϊν  έ'σται  τό  κέρδος·  τοϊς  τε  γάρ  άπολεκρθεΐσι  διαβιβάζοντες  τά  λεγάμενα, 
σπουδαιότερους  αυτούς  έργάσεσθε,  την  τε  ύμετέραν  ψυχήν  φιλοσοφωτέραν 
κατασκευάσετε.  Καθάπερ  γάρ  τής  γής  ή  φύσις  άμελουμένη  μέν,  βοτάνας  έκφέρει 
πονηράς,  συνεχώς  δέ  γεωργικών  άπολαύουσα  χειρών,  ώριμον  δίδωσι  τον  καρπόν 
οΰτω  δή  καί  άνθρώπου  ψυχή,  ή  μέν  έν  ραθυμία  κειμένη,  πλημμελημάτων  άκάνθας 
τίκτει·  ή  δέ  άπολαύουσα  προνοίας,  κομώντα  τής  άρετής  φέρει  τον  καρπόν.  Διό  καί 
τις  σοφός  παραινεί  λέγων  Ώσπερ  γεώργιον  άνήρ  άφρων,  καί  ώσπερ  άμπελών  άνήρ 
ένδεής  φρενών  έάν  άφής  αύτόν,  χερσωθήσεται  καί  χορτομανήσει.  Ίν'  ούν  μή  τοϋτο 
γίνηται  νϋν,  συνεχώς  τοϋ  λόγου  τήν  δρεπάνην  μεταχειρίζομεν  καν  μέν  τι  πονηρόν 
βλαστάνη,  διηνεκώς  έκκόπτομεν  αν  δέ  τι  ώριμον  καί  καρπόν  έχον,  τρέφομέν  τε  καί 
άρδεύομεν,  καί  προς  άκμήν  άγομεν,  συνεχή  τήν  έπιμέλειαν  έπιδεικνύμενοι.  Διπλής 
γάρ  δεόμεθα  προνοίας,  μάλλον  δέ  καί  τριπλής·  μιας  μέν,  ϊνα  άπαλλαγώμεν  κακίας· 
έτέρας  δέ,  ινα  κτησώμεθα  άρετήν  μετά  δέ  ταΰτα,  ινα  τήν  κτηθεϊσαν  διαφυλάξωμεν 
ένθα  καί  πολλοϋ  δει  μάλιστα  πόνου·  έπειδή  καί  ό  πονηρός  δαίμων  έκεΐνος,  καί  τοϊς 
ήμετέροις  βασκαίνων  καλοΐς,  τοϊς  κατωρθωκόσιν  έπιτίθεται  μειζόνως·  καί  καθάπερ 
οί  πειραταί  καί  καταποντισταί  τά  μέν  άμμον  έχοντα  πλοία  63.478.20  παρατρέχουσιν, 
εΐ  δέ  που  φόρτον  ’ϊδοιεν  έχοντα  πολυτελή  καί  πλοϋτον  έναποκείμενον,  τούτοις 
έπιτίθενται,  διατιτρώντες  κάτωθεν,  προσβάλλοντες  άνωθεν,  πάσαν  κινοΰντες 
μηχανήν  οΰτω  δή  καί  ό  διάβολος  τοϊς  μάλιστα  πολλήν  συναγηοχόσι  τήν  άρετήν 
προσβάλλειν  εϊωθεν  καί  φθονεΐν  καί  έπιβουλεύειν.  Τοσοϋτοι  γοϋν  ήσαν  άνθρωποι 
κατά  τήν  οικουμένην  έπί  τοϋ  Ίώβ,  καί  προς  έκεΐνον  μόνον  άπεδύσατο,  καί  τά 
μηχανήματα  αύτοϋ  πάντα  έκίνησεν  άλλ'  όμως  ούκ  ϊσχυσε  ποιήσαι  ναυάγιον,  άλλά 
καί  πλείονα  τον  φόρτον  εΐργάσατο  καί  μείζονα  τήν  έμπορίαν.  Τοιοϋτον  γάρ  ή  άρετή· 
βαλλομένη  δυνατωτέρα  γίνεται,  καί  έπιβουλευομένη  άσφαλεστέρα  καθίσταται.  "Ο 
δή  καί  έπί  τοϋ  μακαρίου  γέγονεν  έκείνου,  ός  πανταχόθεν  βαλλόμενος, 
άσφαλέστερος  ϊστατο,  καί  μυρία  βέλη  δεχόμενος,  ούκ  ένεδίδου,  άλλ'  έκένωσε  μέν 
τοϋ  διαβόλου  τήν  βελοθήκην,  αύτός  δέ  ού  κατέπεσεν  ούδέ  ύπεσκελίσθη,  άλλ'  ώσπερ 
άριστος  κυβερνήτης,  οΰτε  μαινομένης  τής  θαλάττης  καί  τών  κυμάτων 
διεγειρομένων  κατεποντίζετο,  οΰτε  γαλήνης  οΰσης  ραθυμότερος  έγίνετο·  άλλ'  έν 
έκατέρα  τή  τών  καιρών  διαφορά  ’ίσην  τήν  έαυτοΰ  τέχνην  διετήρησε,  καί  οΰτε 
πλοΰτος  αύτόν  έφύσησεν,  οΰτε  πενία  έταπείνωσεν.  Οΰτε  τοίνυν  κατά  ροϋν  τών 
πραγμάτων  φερομένων  ΰπτιος  ήν  καί  άναπεπτωκώς,  οΰτε  δλης  σχεδόν  τής  οικίας 
άνατραπείσης  καί  πανωλεθρίας  γενομένης  διεταράχθη  καί  τήν  άνδρείαν  ήλεγξε  τήν 
έαυτοϋ.  Άκουέτωσαν  πλούσιοι,  άκουέτωσαν  πένητες·  έκατέροις  γάρ  τό  διήγημα 
χρήσιμον  μάλλον  δέ  πάσιν  άνθρώποις  ή  ιστορία  λυσιτελής,  καί  τοϊς  έν  εύημερία,  καί 
τοϊς  έν  συμφοραΐς.  Έκάτερα  γάρ  τά  δπλα  μεταχειρίσας  ό  τής  εύσεβείας  άγωνιστής,  ό 

τής  οικουμένης  στεφανίτης,  έν  έκατέροις  τό  τρόπαιον  έστησε,  καί  προς  παν  είδος 
πολέμου  τοϋ  δαίμονος  έπελθόντος  έκείνου,  προς  άπαντα  παρετάξατο,  καί  έν  πάσιν 
άνεκηρύττετο'  καί  καθάπερ  στρατιώτης  γενναίος  καί  είδώς  νυκτομαχεϊν, 
τειχομαχεϊν,  ναυμαχεϊν,  πεζομαχεϊν  καί  τοξεύειν,  καί  δόρυ  σείειν,  καί  σφενδόναις 
καί  άκοντίοις  καί  παντί  τρόπω  μάχης  περιγίνεσθαι  των  έναντίων  καί  πανταχοϋ 
κρατεΐν  οΰτω  δη  καί  ό  γενναίος  63.479  έκεϊνος  απαντα  πειρασμόν  μετά  πολλής 
ήνεγκε  τής  ανδρείας,  τον  άπό  πενίας,  τον  άπό  λιμοϋ,  τον  από  νόσου,  τον  έξ  οδύνης, 
τον  άπό  τής  των  παίδων  άπωλείας,  τον  άπό  των  φίλων,  τον  άπό  των  έχθρών,  τον 
άπό  τής  γυναικός,  τον  άπό  των  οίκετών.  Ούδέ  γάρ  ήν  άνθρωπίνη  συμφορά  ή  μή  εις 
τό  σώμα  έξεκενώθη  έκείνου.  ’Αλλ'  όμως  άπάντων  ύπερηνέχθη  των  δικτύων  καί 
υψηλότερος  γέγονε  των  τοϋ  διαβόλου  καλάμων  καί  τό  δη  θαυμαστότερον,  ότι  καί 
πάντα  αύτω  έπήει,  καί  πάντα  μεθ'  ύπερβολής  καί  πάντα  ύφ'  έν. 

β'.  Μη  γάρ  δη  τούτο  μόνον  ΐδης,  ότι  τοσαϋτα  έπαθεν,  άλλα  πρόσθες,  ότι  ούδέ 
κατά  μικρόν  ούδέ  έκ  διαστήματος,  άλλ'  ύφ'  έν  καί  όμοϋ.  Ού  μικρά  δέ  αΰτη 
πειρασμών  προσθήκη·  των  μέν  γάρ  άλλων  άπάντων  άνθρώπων  πρώτον  μέν  ούδείς 
αν  εύρεθείη  πάντα  ύπομείνας  όμοϋ,  άλλ'  εί  καί  πενία  παλαίει,  ό'μως  ύγείας  άπολαύευ 
εί  δέ  καί  πενία  καί  νόσω  περιεπάρη,  άλλα  γυναικός  πολλάκις  άπέλαυσε 
παραμυθουμένης  φέρειν  τα  δεινά,  καί  άντί  λιμένος  αύτω  γινομένης·  εί  δέ  μή 
γυναικός  άπέλαυσε  τοιαύτης,  άλλ’  ούχ  οΰτω  συμβουλευούσης  ολέθρια·  εί  δέ  καί 
οΰτω  συμβουλευούσης  ολέθρια,  άλλ’  ούχί  καί  τούς  παϊδας  άθρόον  άπώλεσεν 
άπαντας·  εί  δέ  καί  άθρόον,  άλλ’  ού  τοιούτω  τρόπω  τελευτής·  εί  δέ  καί  τοιούτω 
τρόπω  τελευτής,  άλλα  φίλους  έσχε  παρακαλοϋντας·  εί  δέ  ούκ  έσχε  παρακαλοϋντας, 
άλλ’  ούχί  καί  οΰτως  έπεμβαίνοντας·  εί  δέ  καί  έπεμβαίνοντας,  άλλ’  ούχί  καί  οίκέτας 
ονειδίζοντας·  εί  δέ  καί  ονειδίζοντας,  άλλ'  ούχί  καί  εις  τό  πρόσωπον  αύτοϋ 
έμπτύοντας·  εί  δέ  καί  εις  τό  πρόσωπον  έμπτύοντας,  άλλ'  ούχί  καί  νόσω  τοσαύτη 
περιεπάρη·  εί  δέ  καί  νόσω  περιεπάρη  τοσαύτη,  άλλά  δωματίου  καί  σκέπης  άπέλαυσε, 
καί  ούκ  έπί  τής  κοπριάς  έκάθητο·  εί  δέ  καί  έπί  τής  κοπριάς  έκάθητο,  άλλ'  έσχε  τούς 
χεϊρα  όρέγοντας·  εί  δέ  μή  έσχε  τούς  χεϊρα  όρέγοντας,  άλλ'  ούχί  καί  τούς 
έπεμβαίνοντας.  Ούτος  δέ  άπαντα  ταϋτα  ύπήνεγκεν,  καί  τό  δη  θαυμαστότερον,  ό 
προλαβών  είπον,  ό'τι  καί  όμοϋ  πάντα,  δπερ  διπλασίονα  καί  τριπλασίονα  ποιεί  τά 
χαλεπά  φαίνεσθαι,  όταν  μηδέ  τήν  έκ  τής  άνακωχής  έχη  παραμυθίαν  ό 
άγωνιζόμενος,  άλλά  τή  συνεχεία  τής  έπαγωγής  πλείων  ό  θόρυβος  γίνηται  καί 
μείζων  ή  ταραχή·  δπερ  έπί  τούτου  συνέβη.  Τήν  μέν  γάρ  των  προβάτων  άπώλειαν  καί 
τον  έμπρησμόν  διεδέχετο  των  βοών  ή  άρπαγή,  καί  τήν  τούτων  ή  των  δνων 
άφαίρεσις,  καί  ταύτην  ή  των  καμηλών  αιχμαλωσία  καί  των  οίκετών  ή  σφαγή,  καί 
ταύτην  ή  των  παίδων  άπώλεια  καί  ό  φρικτός  έκεϊνος  καί  καινός  θάνατος,  καί  ό 
φρικωδέστερος  τάφος  ό  αύτός  γάρ  όμοϋ  καί  θάνατος  καί  τάφος  έγίνετο,  καί  ή 
τράπεζα,  ή  νϋν  μέν  έστιώμενα,  νϋν  δέ  κατακοπέντα  δεξαμένη  τά  σώματα,  καί  αί 
φιάλαι  καί  τά  ποτήρια  μετά  τοϋ  οίνου  τό  αίμα  ύποδεχόμενα,  καί  τά  κατακεκομμένα 
μέλη.  Άλλά  δμως  τήν  χαλεπήν  ταύτην  τραγωδίαν  έτερα  χαλεπώτερα  πάλιν  αύτά 
άναμένει,  ούδέ  μικρόν  άναπνεύσαντα.  Εντεύθεν  γάρ  αί  πηγαί  των  σκωλήκων,  οί 
των  ίχώρων  ρύακες,  ή  έπί  τής  κοπριάς  καθέδρα,  τό  δστρακον  τό  τάς  πλευράς 
καταξαϊνον,  ή  δυσωδία  των  έλκων  ή  τον  καινόν  έκεϊνον  έπεισάγουσα  λιμόν,  καί 
όρωμένων  ούκ  άφιεΐσα  των  σιτίων  άπτεσθαι,  καί  τοϋ  λιμοϋ  χαλεπωτέραν  έντιθεΐσα 
τήν  άηδίαν  καί  ταϋτα  ούκ  έπί  δύο  καί  δέκα  καί  είκοσι  καί  έκατόν  ημέρας,  άλλ’  έπί 
μησί  πλείοσι.  Καί  ούδέ  ένταϋθα  ίστατο  τά  των  παλαισμάτων,  άλλ’  έν  τούτοις  δντος 
αύτοϋ  καί  άποτηγανιζομένου  πάντοθεν,  ένδοθεν,  έξωθεν,  63.480  έπήει  καί  τά  τής 
γυναικός  μηχανήματα.  Γίνεται  γάρ  τοϋ  δαίμονος  δπλον  ή  σύνοικος,  καί  τοξεύει  τον 
άνδρα,  τήν  γλώτταν  δανείσασα  τω  διαβόλιρ,  καί  βάλλει  των  είρημένων  βέλη 

πικρότερα  καί  όλεθριώτερα.  Καί  ουδέ  ένταΰθα  τέλος  έλάμβανε  τά  παλαίσματα,  άλλ' 
αρχή  πάλιν  καί  προοίμια  τής  παρατάξεως  ήν.  Επειδή  γάρ  ούδέν  έντεΰθεν  έγένετο 
πλέον  τω  διαβόλω,  των  φίλων  ό  χορός  παρεγένετο,  έν  προσωπεία)  συμπάθειας  τά 
των  πολεμίων  έπιδεικνύμενος,  καί  ένάλλονται  κειμένω,  καί  άναξαίνουσι  τά  έλκη, 
άλλήλους  διαδεχόμενοι  καί  μηδέ  άναπνεΐν  έώντες,  καί  πολλούς  κύκλους 
κυκλοϋντες,  χαλεπήν  τινα  χορείαν  χορεύοντες.  Εϊπω  καί  τής  νυκτός  τον  άφόρητον 
πειρασμόν,  καί  αύτόν  καινόν  όντα  καί  παράδοξον;  Τοϊς  μέν  γάρ  άλλοις  άπασιν 
άνθρώποις,  καν  μυρία  πάσχωσι  δεινά,  καν  δεσμωτήρια  οίκώσι,  καν  άλυσιν 
περικέωνται,  καν  συμφοράς  θρηνώσι,  καν  λώβην  σώματος  ύπομένωσι,  καν  πενία 
πιέζωνται,  καν  νόσω.  καν  πόνοις,  καν  ταλαιπωρίαις,  άλλ'  όμως  έπελθοϋσα  ή  νύξ 
φάρμακον  έπάγει  παραμυθίας,  άφιεΐσα  των  πόνων  τό  σώμα,  άνιεΐσα  των  φροντίδων 
τήν  ψυχήν  έπί  δέ  έκείνου  τότε  καί  ό  λιμήν  σκόπελος  γέγονε,  καί  τό  φάρμακον  έλκος 
κατέστη,  καί  ή  παραμυθία  προσθήκη  τις  ήν  οδύνης  χαλεπωτέρα,  καί  φοβερώτερος  ό 
χειμών  έγίνετο  έν  τή  πάσιν  άνθρώποις  νυκτί  παρεχούση  γαλήνην  καί  έφευγε  μέν 
ώς  άπό  κυμάτων  τής  ήμέρας,  διά  τάς  άκαρτερήτους  όδύνας  έκείνας,  εΰρισκε  δέ 
τρικυμίας  καί  στροβίλους  καί  ύφάλους  καί  σπιλάδας,  ώς  πάλιν  τά  έν  τή  ήμέρα 
κύματα  ζητεϊν.  Διό  δή  καί  αύτός  τό  καινόν  τούτο  πάθος  διηγούμενος,  έβόα  λέγων 
Έάν  κοιμηθώ,  λέγω·  Πότε  ήμέρα;  έάν  άναστώ,  λέγω·  Πότε  έσπέρα;  Τίνος  ένεκεν,  είπέ 
μοι;  έν  μέν  γάρ  τή  ήμέρα  εικότως  τήν  νύκτα  έπιζητεΐς·  έσπέραν  γάρ  τήν  νύκτα  καλεϊ, 
άτε  άτέλειαν  πάσι  παρέχουσαν  των  μεθημερινών  κακών  έν  νυκτί  δέ  γενόμενος·  καί 
γαλήνη  καί  λήθη  των  οδυνών  έκείνων  καί  των  φροντίδων,  τί  πάλιν  έπιζητεΐς  τήν 
ήμέραν;  Ότι  μοι  τής  ήμέρας  χαλεπωτέρα  ή  νύξ·  ού  γάρ  άτέλειάν  μοι  παρέχει  των 
πόνων,  άλλ'  έπίτασιν  καί  θορύβους  καί  ταραχάς·  καί  τούτο  αύτό  διηγούμενος  έλεγε· 
Φοβεϊς  με  έν  ένυπνίοις,  καί  έν  όράμασί  με  καταπλήσσεις.  Καί  γάρ  έξεδειματοΰτο, 
φοβέρας  όψεις  όρων  έπί  τής  νυκτός,  καί  φόβον  άφόρητον  ύπομένων,  έκστασίν  τε 
πολλήν  καί  κατάπληξιν. 

γ'.  Άρα  ούκ  άπεκάμετε  άκούοντες  τάς  έπαλλήλους  ταύτας  συμφοράς;  Άλλ' 
έκεϊνος  ούκ  έκαμνε  πάσχων.  Διό  δή  παρακαλώ  τήν  ύμετέραν  άγάπην  έτι  μικρόν 
άναμεΐναι·  ούδέπω  γάρ  τό  παν  είρήκαμεν,  ούδέ  τήν  έτέραν  προσεθήκαμεν 
ύπερβολήν.  Μία  μέν  γάρ  ήν,  ότι  πάντα  τά  έν  άνθρώποις  κακά  έν  σώμα  ύπέμεινεν 
έτέρα  δέ,  ότι  πάντα  όμοΰ,  καί  ούδέ  τήν  τυχοΰσαν  έσχεν  άνακωχήν  βούλομαι  δέ  καί 
τρίτην  είπεΐν  τίς  ούν  έστιν  αΰτη;  Ότι  των  είρημένων  έκαστον  ού  μόνον  ούχ  όμοΰ 
έπήλθεν,  άλλα  καί  μετά  πολλής  τής  ύπερβολής  καί  τής  σφοδρότητος·  ή  τε  γάρ  πενία 
πενίας  άπάσης  χαλεπωτέρα,  ή  τε  νόσος,  ή  τε  καθέδρα,  ή  τε  των  παίδων  άπώλεια,  ή  τε 
των  δντων  άπάντων.  Σκόπει  δέ·  Άπώλεσέ  τις  τά  όντα;  άλλ'  ούχ  ούτως  όλοσχερώς, 
ούδέ  τρόπω  τοιούτω.  Άπέβαλε  παϊδας;  άλλ'  ούδέποτε  ύφ'  έν  απαντας,  ούδέ 
τοσούτους,  ούδέ  τοιούτους.  Νόσω  περιέπεσεν;  άλλ'  ού  τοιαύτη,  άλλ'  ή  πυρετοϊς,  ή 
λώβη,  ή  έτέρω  τινί  πάθει  συνήθει.  Εκείνη  δέ  ή  πληγή  ξένη  τις  ήν,  καί  τω  πάσχοντι 
μόνω  σαφής.  Λόγος  γάρ  ούδείς  παραστήσαι  δύναιτ'  αν  τό  πικρόν  των  έλκων  έκείνων 
καί  τό  των  τραυμάτων  οδυνηρόν,  άλλ'  άρκεϊ  μόνον  τον  έργασάμενον  είπόντα  καί 
τον  άσχετον  αύτοΰ  θυμόν,  ένδείξασθαι  τής  πληγής  τό  63.481  μέγεθος.  Καινή  δέ  καί  ή 
καθέδρα  ήν  καί  ξένη·  ού  γάρ  έστιν,  ούκ  έστιν  ούδείς  πένης  οΰτω  ποτέ  καθεσθείς 
αίθριος  διά  παντός  τού  χρόνου,  ώσπερ  έκεϊνος  ύπέμεινε,  γυμνός  ίματίων,  στέγης 
άπεστερημένος  άπάσης,  έπί  τής  κοπριάς  ήλκωμένος  καθήμενος.  ’Έσχε  τις  γυναίκα 
πονηράν  πολλάκις,  άλλ'  ούδείς  ούδέποτε  έγένετο  οΰτω  πονηρά,  ώς  έν  τοιαύτη 
συμφορά  έπιτίθεσθαι  τω  άνδρί,  καί  ξίφος  άνονήσαι  κατά  τής  έκείνου  ψυχής,  καί 
συμβουλεΰσαι  τοιαύτας  συμβουλάς.  Καί  τό  των  φίλων  δέ  ξένον,  καί  τό  των  οίκετών 
καί  τό  τού  λιμού  δέ  καινότερον  πάλιν,  ότι  παρακειμένης  ούκ  άπεγεύετο  τής 
τραπέζης.  Ε’ίπω  καί  τετάρτην  ύπερβολήν;  τον  πλούτον  λέγω  τον  έμπροσθεν  καί  τήν 

ευημερίαν.  Ό  μεν  γάρ  έξ  αρχής  έν  πενία  ζήσας,  εύκολώτερον  αν  ταύτην  ήνεγκεν,  ατε 
μελετήσας  τό  πάθος·  ό  δέ  έξ  ευημερίας  τοσαύτης  κατενεχθείς,  διά  τό  άγύμναστον  καί 
άμελέτητον  καί  χαλεπωτέραν  ύπομένειν  είκός  την  αϊσθησιν,  καί  πικροτέραν  την 
οδύνην,  καί  μείζονα  την  ταραχήν.  ’Έστι  καί  πέμπτην  εΐπείν  ποίαν  δη  ταύτην;  Ότι 
των  μέν  άλλων  έκαστος  ανθρώπων  πολλά  συνειδώς  έαυτω  πονηρά,  τήν  αιτίαν  οίδεν 
ών  πάσχει·  ού  μικρόν  δέ  τούτο  είς  παραμυθίαν  έκεϊνος  δέ  ούδέ  τούτο  είχε 
λογίσασθαι,  ό'τι  πλημμελημάτων  καί  άμαρτημάτων  έ'τινε  δίκας·  δ  μάλιστα  αύτοΰ  τον 
λογισμόν  έθορύβει.  Ότε  μέν  γάρ  είς  τον  βίον  είδε  τον  έαυτοΰ,  καί  τό  συνειδός  ύπέρ 
τον  ήλιον  λάμπον,  καί  των  κατορθωμάτων  τό  πλήθος,  ήδει  ό'τι  στεφάνων  καί 
βραβείων  καί  μυρίων  έπάθλων  άξιος  ήν  δτε  δέ  είς  τό  σώμα  καί  τά  έ'λκη  καί  τα 
συμβεβηκότα  άπαντα,  των  τά  έ'σχατα  τετολμηκότων  όρων  έαυτόν  χαλεπώτερα 
πάσχοντα,  ούδέ  τήν  αιτίαν  εΰρισκεν  είπεϊν  δι'  ήν  ταΰτα  έπασχε·  διό  δη  έπί  τό 
άκατάληπτον  τής  τού  Θεού  οικονομίας  καταφυγών  έ'λεγεν  Ώς  τω  Κυρίω  έ'δοξεν, 
οΰτω  καί  έγένετο.  Καί  τήν  γυναίκα  δέ  έπιστομίζων  έκ  των  έγχωρούντων,  καί 
λογισμόν  συνέθηκε  τήν  εύλάβειαν  αύτοΰ  σφόδρα  έπιδεικνύμενον,  λέγων  ούτως·  Εί 
τά  άγαθά  έδεξάμεθα  παρά  Κυρίου,  τά  κακά  ούχ  ύποίσομεν;  Ειπω  καί  έτέραν 
ύπερβολήν  μάλιστα  στεφανοΰσαν  καί  άνακηρύττουσαν  τον  άθλητήν  έκεϊνον,  καί 
δεικνύουσαν  αύτοΰ  υψηλήν  καί  των  ούρανών  άπτομένην  ψυχήν;  Τίς  ούν  έστιν 
αύτη;  Ή  άπό  τού  χρόνου  διαφορά·  προ  γάρ  τής  χάριτος  καί  προ  τοΰ  νόμου  γενόμενος, 
τοιαΰτα  έφιλοσόφησεν.  Ού  μικρόν  δέ  τούτο,  άλλα  καί  μυρίους  δυνάμενον  πλέξαι 
στεφάνους.  Των  γάρ  αύτών  κατορθωμάτων  ούχ  οί  αύτοί  κεϊνται  μισθοί,  ό'ταν  ό  μέν 
έν  τοϊς  άνωτέροις  χρόνοις  ταΰτα  κατωρθωκώς  ή,  ό  δέ  έν  τοϊς  έσχάτοις,  άλλα  πολλω 
μείζους  τω  προτέρω.  Ού  γάρ  ήν  ίσον,  παραγενομένου  τοΰ  Χριστού  καί  τοσαΰτα 
έπιδειξαμένου  καί  παραινέσαντος  καί  συμβουλεύσαντος  φιλοσοφεΐν,  καί  προ  τής 
παρουσίας  αύτοΰ  καί  προ  νόμου  καί  προ  προφητών  τοιαΰτα  έπιδείκνυσθαι.  Διά  δη 
τούτο  καί  παραγενόμενος  πλείονα  άρετής  προσθήκην  έπιζητεΐ,  λέγων  Έάν  μη 
περισσεύση  ή  δικαιοσύνη  υμών  πλεϊον  των  Γραμματέων  καί  Φαρισαίων,  ού  μη 
είσέλθητε  είς  τήν  βασιλείαν  των  ούρανών.  Όσω  γάρ  πλείων  ή  διδασκαλία  γέγονε, 
τοσούτιρ  δικαιότερα  καί  πλείονα  έ'θετο  μέτρα  άρετής.  ’Αλλ'  ούτος  ού  διδασκαλίας 
άπολαύσας,  ού  γράμμασιν  έντυχών,  ού  βιβλίοις,  ούχ  έτέρους  θεασάμενος,  ούκ  είς 
τον  έμπροσθεν  χρόνον  άναδραμεϊν  έχων  καί  τούς  κατωρθωκότας  έννοήσαν  ούδέπω 
γάρ  ήν  γραφή,  ή  ιστορία  τά  γεγενημένα  παραδιδούσα·  άλλ'  έν  άτριβεϊ  τή  όδω,  έν 
άπλώτω  τή  θαλάττη,  έν  ζόφω  τοσούτω  κακίας,  μόνος  καί  πρώτος  έκεϊνος  τότε 
63.482  ταύτην  φιλοσοφίας  έ'τεμε  τήν  οδόν,  τω  κεφαλαίω  των  άγαθών  μεθ' 
ύπερβολής  άκρος  άποδειχθείς.  Μέγιστον  μέν  γάρ  καί  τό  τά  έλάττονα  μέρη  τής 
άρετής  κατορθοΰν,  πολλω  δέ  μεϊζον  τό  έν  τω  άκροτάτω  πάντων  άκρότατον  είναι· 
ότι  δέ  τό  πάντων  άκρότατον  ή  ύπομονή,  ούδείς  άντερεϊ.  Ταΰτα  γοΰν  καί  αύτός  ό 
διάβολος  είδώς,  έ'λεγε·  Δέρμα  ύπέρ  δέρματος,  καί  πάντα  ό'σα  ύπάρχει  τω  άνθρώπω, 
δώσει  ύπέρ  τής  ψυχής  αύτοΰ"  ού  μην  δέ  άλλα  άπόστειλον  τήν  χεϊρά  σου,  καί  άψαι 
τής  σαρκός  αύτοΰ.  Όθεν  δήλον  ότι  πάντων  άκρότατον  τοΰτο  τό  κατόρθωμα,  καί 
νεανικής  τίνος  καί  σιδηράς  δεόμενον  ψυχής.  δ\  Είδες  αύτόν  έν  τοϊς  πειρασμοΐς,  όσον 
ΐδεΐν  σοι  δυνατόν  ήν;  τήν  γάρ  άκρίβειαν  ούδέ  αύτός  ό  λόγος  παραστήσαι  ϊσχυσεν. 
Όδύνην  γάρ  καί  βασάνους  καί  άθυμίας  τυραννίδα  καί  τήν  έκ  των  τοσούτων 
νιφάδων  έγγινομένην  ταραχήν  ούδεμία  λόγου  δύναμις  έρμηνεΰσαι  δύναται  τοϊς 
άκηκοόσιν,  ώς  αύτη  των  πραγμάτων  ή  πείρα.  Φέρε  σοι  ούν  δείξω  πάλιν  αύτόν  ούδέ 
γάρ  τοΰτο  μικρόν,  άλλα  καί  σφόδρα  φιλοσοφωτάτης  δεόμενον  ψυχής  έν  πλούτω  καί 
έν  εύημερία  πολλήν  έπιδεικνύμενον  φιλοσοφίαν.  Τίς  ούν  ήν  πλούσιος  ών;  Κοινός 
άπάντων  λιμήν,  κοινός  άπάντων  πατήρ,  κοινός  ιατρός,  μάλλον  δέ  καί  ίατροΰ  μεϊζον 
άκουσον  γοΰν  αύτοΰ  λέγοντος·  Έγώ  ήμην  οφθαλμός  τυφλών,  ποΰς  δέ  χωλών.  Όράς 

πώς  ιατρού  μείζων,  αντί  τής  φύσεως  τοΐς  πεπηρωμένοις  έγίνετο;  καί  άπερ  ούκ 
ΐσχυσαν  Ιατροί  τή  τέχνη  διορθώσαι,  ταΰτα  αυτός  άνεκτάτο  τή  παρακλήσει,  διά  την 
πολλήν  εις  αυτούς  πρόνοιαν  αντί  των  μελών  αύτοϊς  γινόμενος.  Ώσπερ  γάρ  υγιείς 
καί  άρτίποδες  καί  βλέποντες,  οΰτω  διέκειντο  οί  τα  μέλη  ταϋτα  κεκολοβωμένοι,  ούκ 
αισθανόμενοι  τής  χωλείας  ούδέ  τής  πηρώσεως  διά  την  πολλήν  τούτου  πρόνοιαν.  Διά 
δη  τούτο  ούδέ  είπεν,  ότι  Έγώ  παρεμυθούμην  χωλούς  καί  τυφλούς,  άλλά,  Ποϋς 
αύτών  ήμην  καί  οφθαλμός·  καί  πάλιν,  Έγώ  ήμην  πατήρ  άδυνάτων.  Ούδέ  ένταϋθα 
είπεν,  Παρεμυθούμην  ορφανούς,  άλλά,  Πατήρ  ήμην  αύτών  δηλών  διά  τούτου,  ό'τι 
ούδέ  αϊσθησιν  ήφίει  γίνεσθαι  τής  όρφανίας,  ούδέ  φανήναι  τό  δεινόν  συνεχώρευ 
καθάπερ  έκεϊ  την  πήρωσιν  τή  περιουσία  τής  προνοίας  τών  τά  τοιαϋτα  πεπονθότων, 
καί  αύτήν  τών  δεινών  άναιρών  την  αϊσθησιν.  Ού  σώματα  δέ  μόνον  έθεράπευε 
κεκολοβωμένα,  ούδέ  όρφανίας  διώρθου,  τοΐς  μέν  άντί  μελών,  τοΐς  δέ  άντί  γονέων 
γινόμενος,  άλλά  καί  δικαστής  αύτοχειροτόνητος  καθίστατο·  μάλλον  δέ  καί  δικαστοϋ 
πλέον  Δίκην  γάρ,  φησίν,  ήν  ούκ  ήδειν,  έξιχνίασα,  καί  συνέτριψα  μύλας  άδικων,  καί 
έκ  μέσου  τών  όδόντων  αύτών  έξήρπασα  άρπαγμα.  Τούτο  δικαστοϋ  πολύ  πλέον.  Οί 
μέν  γάρ  δικάζοντες  κάθηνται  άναμένοντες  τούς  ήδικημένους,  καί  μετά  την  έκείνων 
έ'ντευξιν,  τότε  την  παρ'  έαυτών  παρέχουσι  συμμαχίαν  οί  δοκιμώτατοι  τών 
δικαζόντων  ώς  οΐ  γε  πολλοί  ούδέ  τούτο-  ούτος  δέ  καί  τούς  δοκιμωτάτους  ένίκησε, 
καί  έκ  πολλοΰ  τού  περιόντος  ύπερηκόντισεν.  Ούδέ  γάρ  άνέμενε  τούς  άδικουμένους 
έλθεϊν  προς  αύτόν,  ούδέ  μετά  την  έκείνων  έντευξιν  έπήει  τή  συμμαχία,  άλλά  αύτός 
προλαμβάνων  περιήει  ζητών  τούς  ήδικημένους,  καί  ούδέ  άπλώς  ζητών,  άλλά  μετά 
πολλής  τής  άγρυπνίας,  μετά  πολλής  τής  φροντίδος.  Καί  τούτο  εΐση  σαφώς,  τής 
λέξεως  καταμαθών  την  δύναμιν  ού  γάρ  είπεν,  Έζήτησα,  άλλά,  Δίκην  ήν  ούκ  ήδειν 
έξιχνίασα·  τουτέστι,  ήρεύνησα,  περιειργασάμην  πολυπραγμονών,  διετέλεσα  63.483 
πάντα  κινών,  ώστε  εύρεϊν  μη  πού  τις  ήδικημένος  λανθάνη.  Είδες  την  άγρυπνον 
ψυχήν;  δρα  καί  την  άνδρείαν  καί  την  σπουδήν  Καί  συνέτριψα  μύλας  άδικων.  Το 
δηκτικόν  αύτό,  την  δυναστείαν  κατέλυσα,  φησίν,  ώστε  λοιπόν  καί  εις  έτέραν 
άδικίαν  άχρηστους  γενέσθαι.  Άμφοτέρους  τοίνυν  ώφέλει,  τούς  μέν  τού  παθεϊν 
κακώς,  τούς  δέ  τού  ποιεΐν  κακώς  άπαλλάττων  καί  σωφρονεστέρους  ποιών.  Είτα  την 
εύτονίαν  καί  την  καρτερίαν  Καί  έκ  μέσου  όδόντων  αύτών  έξήρπασα  άρπαγμα.  Ού 
γάρ  άπεγίνωσκον  ούδέ  άπηγόρευον,  εί  καί  τό  πράγμα  προκατειλημμένον  ήν,  άλλ' 
ήδη  καί  τό  καταποθέν  άνιμώμην,  ποιμένος  άρίστου  τίνος  καί  νήφοντος  πρόνοιαν 
περί  τούς  συνδούλους  έπιδεικνύμενος.  Τί  δέ  ή  ταπεινοφροσύνη;  έννόησον  γάρ  καί 
ήλίκη·  Εί  δέ  καί  έφαύλισα  κρίμα  θεράποντος  μου  ή  θεραπαίνης,  κρινομένων  αύτών 
πρός  με.  Τί  γάρ  ποιήσω,  έάν  έπισκοπήν  μου  ποιήσηται  ό  Κύριος;  πότερον  ούχ  ώς  έγώ 
έγενόμην  έν  γαστρί,  κάκεϊνοι  γεγόνασιν;  Είδες  συντετριμμένην  διάνοιαν  καί  τών 
άνθρώπων  την  φύσιν  έπισκεπτομένην  μετά  άκριβείας  καί  είδυϊαν  τί  δούλος,  τί 
έλεύθερος,  τούτο  τό  ύπό  πολλών  περιφερόμενον;  Ταύτην  γοΰν  έκβαλών  την 
άνωμαλίαν,  άπό  τής  όμοτιμίας  τής  κατά  την  γέννησιν  τον  περί  τής  φιλοσοφίας 
εισάγει  λόγον.  Καί  τό  δη  θαυμαστόν  αύτοΰ,  δτι  ταΰτα  ποιών,  ούδέ  ταπεινοφρονεΐν 
ένόμιζεν,  άλλ'  οφειλήν  πληρούν.  Διό  καί  λογισμόν  έ'θηκε  τον  άπαντας  άνθρώπους 
πείθοντα,  μηδέν  πλέον  φρονεϊν  τών  οίκετών,  καν  μυριάκις  ώσι  δεσπόται.  Τά  γάρ 
ονόματα  ταΰτα,  ό  δούλος  καί  ό  έλεύθερος,  ονόματα  μέν  έστι  μόνον  ψιλά,  πραγμάτων 
έ'ρημα-  ή  δέ  δουλεία  έν  άμαρτία,  καί  ή  έλευθερία  έν  δικαιοσύνη  ορίζεται.  ’Άρ'  ούν 
ταπεινός  μέν  ούτως,  ούχί  δέ  ποθεινός  καί  έπέραστος;  Ναι  έπέραστος·  καί  σκόπει 
κάνταύθα  την  ύπερβολήν.  Ώσπερ  γάρ  έν  τοΐς  δεινοΐς  μετά  πόσης  σφοδρότητος  τά 
έπενεχθέντα  ήνεγκεν,  οΰτω  καί  έν  τή  εύημερία  την  άρετήν  έκάστην  μετά  πολλής 
κατώρθωσε  τής  περιουσίας,  ούχ  άπλώς  ούδέ  ώς  έ'τυχεν,  άλλά  πρός  αύτό  τό  άκρον 
άφικόμενος.  Εί  δέ  καί  πολλάκις  είπον  αί  θεράπαιναί  μου·  Τις  αν  δωη  ήμϊν  τών 

σαρκών  αύτοϋ  έμπλησθήναι;  λίαν  μου  χρήστου  δντος.  Ένταϋθα  τον  έρωτα  διηγείται 
των  οίκετών  τον  μανικόν,  δν  περί  αυτόν  είχον  διακαείς  αύτοϋ  καταστάντες  έρασταί, 
άφ'  ών  αυτός  είς  αυτούς  έπεδείκνυτο.  Οΰτω  γάρ,  φησίν,  έξεκρέμαντό  μου,  ούτως 
άντείχοντο,  ούτως  ήσαν  προσηλωμένοι,  ούτως  έρώντες,  ώς  έπιθυμεΐν  καί  αύτών 
έμπλησθήναι  των  σαρκών,  καί  καταπιεΐν  καί  καταφαγεϊν  διά  τό  σφόδρα  φιλεΐν  καί 
έκκαίεσθαι. 

ε.  Τί  αν  τις  εϊποι  την  τών  χρημάτων  ύπεροψίαν;  καί  γάρ  καί  τούτο  μεθ' 
ύπερβολής  αύτώ  κατώρθωτο.  Ού  γάρ  δη  μόνον  τών  άλλοτρίων  ούκ  έφίετο,  δπερ 
πάσχουσιν  οί  πολλοί  νϋν,  άλλ'  ούδέ  τών  οικείων,  άλλά  καί  αύτών  ήλλοτρίωτο  μετά 
πάσης  ύπερβολής·  διό  καί  έλεγεν  Εί  δε  ηύφράνθην  πολλοϋ  πλούτου  γενομένου  μοι, 
ούδέ  λίθω  πολυτελεϊ  έπεποίθησα.  Διά  δη  τούτο  καί  άφαιρεθέντων,  μετά  πολλής 
έ'φερε  τής  εύκολίας  την  άφαίρεσιν,  καί  παρόντων  δαψιλή  την  έλεημοσύνην 
είργάζετο,  63.484  πάσι  τήν  δεξιάν  άπλώσας,  καί  την  οικίαν  άνοίξας.  Ούδέ  γάρ,  δ 
πάσχουσιν  οί  πολλοί  περιεργαζόμενοι  καί  πολυπραγμονοΰντες  τούς  λαμβάνοντας, 
έποίει  ούτος,  άλλ',  Ή  θύρα  μου,  φησί,  παντί  έλθόντι  άνέωκτο.  Αδύνατοι  γάρ,  ήν  ποτέ 
είχον  χρείαν,  ούκ  άπέτυχον  ξένος  δέ  ούκ  έξήλθε  τήν  θύραν  μου  κόλπω  κενώ.  Είδες 
τό  δαψιλές;  είδες  τό  φιλάνθρωπον,  τό  χρηστόν,  τό  ταπεινόν;  Βούλει  καί  τήν 
σωφροσύνην  μαθεϊν;  Διαθήκην,  φησίν,  έθέμην  τοϊς  όφθαλμοϊς  μου  τού  μή 
κατανοήσαι  είς  παρθένον  άλλοτρίαν.  "Α  μετά  ταΰτα  έλθών  ό  Χριστός  επέταξε,  ταΰτα 
έκεϊνος  διά  τών  πραγμάτων  κατώρθου.  Είδες  αύτόν  πλουτοΰντα,  είδες  πενόμενον, 
είδες  ύγιαίνοντα,  είδες  νοσοΰντα;  είδες  τών  πραγμάτων  αύτώ  κατά  ροΰν 
φερομένων;  είδες  αύτόν  πάντων  άφαιρεθέντα;  είδες  προς  παϊδας,  προς  οίκέτας,  προς 
άδικουμένους,  προς  ορφανούς  οιον  έαυτόν  παρεσκεύασεν;  Εί  δέ  καί  ήμην 
πεπορευμένος  μετά  γελοιαστών,  φησί·  τουτέστιν,  ούδέ  τάς  συνουσίας  ταύτας 
έδίωκον  τάς  τών  γελωτοποιών.  Καί  τούτο  δέ  σωφροσύνης  ού  μικρόν  σημεϊον.  Πάσαν 
γάρ  άρετήν  έπήλθε,  καί  τών  ούδέν  έχόντων  άκριβέστερον  διέκειτο  τοσαΰτα 
περιβεβλημένος·  ού  γάρ  ούτως  ό  μηδέν  έχων  άπήλλακτο  χρημάτων,  ώς  έκεϊνος  ό 
τοσαΰτα  έχων.  Πανταχοΰ  γάρ  ή  γνώμη  έστίν  ή  στεφανουμένη.  Καί  προς  αύτήν  τής 
σωφροσύνης  τήν  κορυφήν  άνέβη,  καί  πάσαν  άρετήν  μετά  τής  προσηκούσης 
άκριβείας  κατώρθου.  Ταΰτα  ζήλου,  άγαπητέ,  ταΰτα  μίμησαι,  καί  τήν  εικόνα  ταύτην 
τήν  ύπογραφεϊσαν  άναλαβών,  έμπηξον  τώ  συνειδότι  τώ  σώ·  καν  έν  άθυμία  ής,  προς 
αύτόν  κατάφευγε,  καν  έν  πλούτω,  τό  φάρμακον  έντεΰθεν  λάμβανε,  ώστε  μήτε 
πτωχεία  βαπτισθήναι,  μήτε  πλούτω  φυσηθήναν  καν  παϊδας  άποβάλης,  έχεις 
έντεΰθεν  τήν  παράκλησιν  τήν  γάρ  ύπερβολήν  ένταΰθα  εύρήσεις  καί  τών  συμφορών 
καί  τής  καρτερίας·  καν  νόσω  περιπέσης,  έννόησον  τάς  πηγάς  τών  σκωλήκων,  ας 
έπέζεσε  ή  έκείνου  σάρξ,  καί  ο’ίσεις  άπαντα  πράως·  καν  φίλος  έπιβουλεύση,  πάλιν  τον 
άγιον  είς  μέσον  άγε,  καί  περιέση  τού  πάθους·  καν  οί  τυχόντες  άποχρήσωνται, 
έννόησον  άπερ  έπασχε  παρά  τών  οίκετών,  καί  πολλήν  δέξη  τήν  ίατρείαν  καν 
πονηρά  τις  ύπόληψίς  σε  περιλάβη,  λόγισαι  οία  περί  τούτου  έ'λεγον,  ότι  ούδέπω  τών 
ημαρτημένων  αύτώ  έ'δωκεν  άξίαν  δίκην,  καί  οία  ώνείδιζον,  καί  περιέση  καί  τούτου 
τοΰ  πάθους.  Ού  γάρ  έ'στιν,  δπερ  άρχόμενος  είπον,  συμφορά  έν  άνθρώποις,  ήν  ούχ 
ύπέμεινεν  ό  παντός  άδάμαντος  ούτος  στερρότερος,  λιμόν  καί  πενίαν  καί  νόσον  καί 
άποβολήν  παίδων  καί  ζημίαν  τοσούτων  χρημάτων  άθρόον  ύπενεγκών  καί  μετ’ 
έκεΐνο,  ότι  παρά  γυναικός  έπιβουλευθείς,  παρά  φίλων  έπηρεασθείς,  παρά  οίκετών 
πολεμηθείς,  διά  πάντων  άπεδείκνυτο  πέτρας  άπάσης  στερρότερος,  καί  ταΰτα  προ  τοΰ 
νόμου  καί  τής  χάριτος.  Καί  γάρ  ούδέ  τήν  τυχοΰσαν  έ'ξομεν  άπολογίαν,  όταν  ημείς  οί 
μετά  νόμον  καί  χάριν  τοσαύτης  άπολαύσαντες  δωρεάς,  έ'λαττον  φέρωμεν  τούτου  τοΰ 
έν  άρχή  καί  προοιμίοις  τού  βίου  τού  άνθρωπίνου  τοσαύτην  έπιδειξαμένου 
φιλοσοφίαν.  'Ίν'  ούν  καί  παράκλησιν  έχωμεν  τών  λυπηρών,  καί  διδασκαλίαν 

6 

|£ΡΗ£  |  Ερευνητικό  έργο:  ΔΡΟΜΟΙ  ΤΗΣ  ΠΙΣΤΗΣ  -  ΨΗΦΙΑΚΗ  ΠΑΤΡΟΛΟΓΙΑ.  Εργαστήριο  Διαχείρισης  Πολιτισμικής  Κληρονομιάς,  νννννν.αθοίΘΒη.ατ/ουΙίυταΙίΘο/οΙιιηΙΒό· 

·  Χρηματοδότηση:  ΚΠ  Ιηίθττθς  ΜΙΑ  (ΕΤΠΑ  75%,  Εθν.  πόροι  25%).  Πανεπιστήμιο  Αιγαίου,  Τμήμα  Πολιτισμικής  Τεχνολογίας  και  Επικοινωνίας,  ©  2006. 


φιλοσοφίας  άρίστης,  63.485  ταϋτα  έγγράψαντες  ούτως  άναχωρώμεν,  καί  ζηλώμεν 
τον  αθλητήν,  καί  μιμώμεθα  αύτοϋ  τα  καλαΐσματα·  ώστε  καί  των  μελλόντων 
έπιτυχεΐν  αγαθών,  χάριτι  καί  φιλ  63.486  ανθρωπία  τοϋ  Κυρίου  ημών  Ίησοϋ  Χριστοί), 
δι'  ού  καί  μεθ'  ού  τω  Πατρί  ή  δόξα,  αμα  τω  άγίω  Πνεύματι,  νϋν  καί  άεί,  καί  εις  τούς 
αιώνας  των  αιώνων.  Αμήν. 

